

# John ka Te Pabe'e-wi Tunaka'oedyukudu-matoo Mooe Nabodu

---

**1** <sup>1-2</sup>Nu mu-matoo tubokwu ka Te Pabe'e-witu. Ka tubetse mooe'ugasoo ka teepu pudu namadabuese soo Te Pabe'e ka Te Naa-baa. Soo Te Pabe'e saa'a yaa teepu-kooba petu ka mu numu Te Naa besa unnepu tuukwegese, o'no yise mu numu oo naka'oedyukudu oosapa gwetzoimokwu. Ka Te Pabe'e yaa teepu-kooba petuse, numu oo manese, numme oo tookoope poonne, numme tuwazoo oo tookoo tzama. <sup>3</sup>Mooasoo numme ka Te Naa no'oko Te Pabe'e-no nanapua'ana umu-nosoo meadape. Numme oosapa ka besa na'unnedu mu tuukwedyakwe ka Te Pabe'e-witu, o'no mu oo naka'oedyukuna tamme nanapua'ase nananosoo ka Te Naa besa podo meakwu. <sup>4</sup>Numme ka besa na'unnedu mu tuukwe'e, o'no mu numme-no ka Te Naa besa po-wi tzabekakwu. Tamme no'yoona yise besa sokwamakwu.

<sup>5</sup>Ekowsoo na'unnepu soo Te Pabe'e mooasoo ne tuukwepu numme yise punno'o mumme tuukwekwu. Soo Te Pabe'e mee te netamma, "Soo Te Naa kootabedooadu-kwa'ne'yoo tooe hano tooe katuna ka besow po-kooba kootabuapunne." <sup>6</sup>Soo tooe haga tooe mee unnedu, "Nu ka Te Naa pua'agana ka oo besa podo me'a," pana ka oosapa tuma'emukwatabena oosoo esaya'ena ka togabadoo nummenumme. <sup>7</sup>Tamme ka kootabua-kwi momona ka Te Naa-wa'ne oosapa kootabedooapunnena tamme tookwa nanapua'a. Soo Te Naa no'oko ka te tuma'emukwana soomu'wapu soo Te Pabe'e ka mooasoo tamme-koobato nabatsapuna. <sup>8</sup>Soo tooe haga tooe mee unnedu, "Nu gi tuma'emukwadu," puusoo nanemooaga ka gi kaaheno meana. <sup>9</sup>Tamme ka te tuma'emukwana wahase Te Naa gi totsaba-ga te mayugwekwu. <sup>10</sup>Tooe haga tooe mee unnedu, "Nu gi tuma'emukwadu," gi ka Te Naa besa unnepu naka'oedyukute, "Te Naa esaya'e," mee tookwa oosoo tusooyugwedu.

**2** <sup>1</sup>E nanumu nu mu-matoo tubo'o o'no mu gi tuma'emukwakwu. Ka tooe haga tooe tamme-nagatu tuma'emukwa soo Te Pabe'e ka kaaheno'yoona te tuma'emukwana nematzagakwuni. <sup>2</sup>Soo Te Pabe'e mooasoo te tuma'emukwa-koobato nabatsase, no'obatusoo numu tuma'emukwana kadoo namayugwe.

<sup>3</sup>Tamme ka Te Naa doodooamuna oo naka'oedyukute, yise oo nakabetse'a ka tamme oo tuukwena. <sup>4</sup>Soo tooe haga tooe gi ka Te Naa nakabetseadu, too'e oosoo mee unnedu pana, "Nu ka Te Naa dooamu-nagatu," oosoo tookwa esaya'e. <sup>5-6</sup>Tooe haga tooe ka Te Naa unnepu nakabetseana soo Te Naa tookwa oo besa'yookute. Soo tooe haga tooe mee unnedu, "Nu Te Naa tooa'a," oosoo sakwa ka Te Naa besa podo meano, ka Te Pabe'e-wa'nesoo. O'no yise oosoo puusoo nasopedakwadoo ka Te Naa Tooa'ana.

<sup>7</sup>E nanumu, oe manakwanasoo mu ka mooe'ugasoo tunaka'oedyukuse mu ka Te Pabe'e naka tamme sakwa yise unu nanasoobedya. <sup>8</sup>Meno'o esoo na'unnedu unu natzooesoo manemena soo Te Pabe'e ka unu nanasoobedya te mayugwena. Mooasoo soo togaba kadoo manemena, ka togaba-wi'yoona kaaheno kootabedooa-kwitoo numu kua-kwa'ne'yoo. <sup>9</sup>Tooe soo tooe haga tooe nu ka gootabedooadu-kwi mee unnedu pana ka sumuoo Te Pabe'e naka'oedyukudu-nagatu gi petzabena oosoo tookwa togesoo ka togaba-wi. <sup>10</sup>Soo tooe haga tooe ka tamme-matu Te Pabe'e-wi tunaka'oedyukudu unu soobedyadu ka kootabedooadu-kwi nummenumme. O'no yise oosoo ka Te Naa besa podo meadabena gi oo ma'wuka-wa'ne'yoo. <sup>11</sup>Soo tooe haga tooe ka tamme Te Pabe'e naka'oedyukudu-nagatu gi petzabedu, tookwa togesoo togaba-wi numme numme, oosoo gi hownnekoo oo sopedakwadookwu-wa'ne'yoo ka Te Naa besa podo tu nameana.

<sup>12-14</sup>Mu Te Naa doodooamu nu mu-matoo tubo'o soo mu tuma'emukwana nasoomu'wapu, soo Te Pabe'e ka mu-koobattoo nabatsapuna. Ooonne'yoona yise mu meno'o Te Naa besa doodooamu. Mumme nanamooatupu nu tuwazoo mu tuukwekwu mu ka Te Naa tamme Manumudoopu sopedakwatoona. Mumme yise pudu numu nu tuukwekwu mu ka Te Naa unnepu nakabetseana, mu ka sutakoo matzooekute.

<sup>15</sup>Gi sakwa tamme mu gi toge manedu-kwa'ne manepana. Soo tooe haga tooe ka sutakoo podo meadu tookwa gi ka Te Naa petzape. Soo Te Naa ka suda namanedu gi petzape. <sup>16</sup>Mu yaa teepu-koobatu numu suda tu manena besa soobedya, umu ka unu moogoomanena puusoo unu nasooyugwena gi ka Te Naa petzabe-kwa'ne manedu. <sup>17</sup>Saa'a esoo teepu ka mu sutakoo numu-no kadoo namayugwekwu. Soo tooe haga tooe ka Te Naa nakabetseadu soo oo gwetzoinummekwuna gi mobegwa-gakwu.

<sup>18</sup>E nanumu, pudusoo esoo teepu namapudutupudookwu. Mooasoo mu oo naka gisoo ka Te Pabe'e ka teepu mapudutupudoo sumu'yoo ka Te Pabe'e tubetse tumoo'oopunnedu yaa teepu-kooba tamme-baa petukwu. Mooasoo ewa'yoo numu ka Te Pabe'e nekwoho'ne tamme yise oo sopedakwattoo pudusoo Te Pabe'e ka teepu mapudutupudookwu. <sup>19</sup>Umu Te Pabe'e nekwohonedu tamme-nagatu uga gi ka Te Pabe'e-wi tubetse tunaka'oedyukute. Umu uga ka tubetse tunaka'oedyukuna togesoo tamme-no'yookwu. Meno'o tamme oo sopedakwattoo umu tookwa gi tubetse tunaka'oedyukupana meeoo sukwe naneyukwe gi tookwa umu tubetse tamme-notu ooonne'yoona umu te

ga'abeyakwe. <sup>20</sup>Mu Te Pabe'e tubetse naka'oedyukunodu, soo Te Pabe'e ka tu Besa Pooha-ma mu sootuhipu, oonne'yoona umu ka togesapa na'unnedu sopedakwato. <sup>21</sup>Mu moosoo ka Te Pabe'e-witu nakasopedakwato, soo Te Naa tubetse kaahenotu, oonne'yoona nu mu tuukwe'e. <sup>22</sup>Soo tooe haga tooe Jesus gi Te Pabe'e mee unnedu esaya'e. Esoo esayidu ka Te Pabe'e tumoo'oo oosoo ka gi Te Naa noko ka Te Pabe'e naka'oedyukuna meeo unakwe. <sup>23-24</sup>Soo tooe haga tooe gi ka Te Pabe'e naka'oedyukudu, gi Te Naa Tooa'a. Mu sakwa ka Te Naa besa unnepu oe manakwanasoo nakaduguna oosapa oo naka'oedyukuna, o'no mu oosapa Te Naa no'oko Te Pabe'e doodoamu manepunnekwu. <sup>25</sup>Oosoo moosoo te tunetammakupu, soo te gwetzoimkwuna gi moobegwa-gakwu.

<sup>26</sup>Yaa meno'o nu mu tuukwekwu gi ka mu mumme nemoogadu-ma saa'a nakatzabepana. <sup>27</sup>Soo Te Naa ka tu Besa Pooha-matu-ma mu sootuhi. Soo Te Naa Besa Pooha oosapa ka togesapa na'unnedu mu tunedyooenokwu, ka tooe hekwi mu gi kumma'akoosoo numu tunedyooedu soogwikwu. Soo Te Naa Besa Pooha mu tunedyooena mu yise oosapa ka Te Pabe'e-wi tunaka'oedyukukwu.

<sup>28</sup>E nanumu, tamme ka oosapa Te Pabe'e-wi tunaka'oedyukuna ka yaa teepu-kooba oo kodyu petuse tamme gi oo-ma suina gi oo nasookwikwu. <sup>29</sup>Soo Te Pabe'e oosapa kaaheno tumatugudu, mu yise oo sopedakwato soo tooe haga tooe kaaheno tumatugudu punno'o Te Naa tooa'a.

**3** <sup>1</sup>Soo Te Naa tubetse unu te soobedyana, "E doodoamutse'e," mee te natuba'nga. Umu gi tunaka'oedyukudu gi oo sopedakwato ka Te Naa meeo tamme natuba'nga umu ka gi Te Naa sopedakwatoona. <sup>2</sup>E nanumu, moosoo tamme Te Naa doodoamu manepu. Tamme ka Te Naa-tamme sootunagakwuna gisoo sopedakwato. Tamme oo sopedakwato ka Te Pabe'e yaa teepu-koobasoo kodyu petuse, o'no tamme oo poonnese oo-wa'ne'yookwu. <sup>3</sup>Tamme ka Te Naa atasoo numu nemayugwena oo naka'oedyukudu soo Te Pabe'e te pudu manumudookwu mee na'unnedu, oonne'yoona oosoo ka suda te tumatuguna soomu'wase gi totsaba-ga tamme manekwu, soo Te Pabe'e puu gi totsaba-ga'yoo.

<sup>4</sup>Soo tooe haga tooe ka Te Naa unnepu gi nakabetsedu tuma'emukwa. <sup>5</sup>Mu oo sopedakwato moosoo ka Te Pabe'e yaa teepu-koobato, nanasuda te tumatugupu-koobato oo nabatsapu. Soo Te Pabe'e puu gi tuma'emukwadu. <sup>6</sup>Soo Tooe haga tooe oosapa tuma'emukwadubedu gi Te Pabe'e-wi tunaka'oedyukute.

<sup>7</sup>E nanumu, tooe haga tooe kaaheno tumatugudu ka Te Pabe'e-wa'ne'yookwu. <sup>8</sup>Soo tooe haga tooe oosapa tuma'emukwadu tookwa ka Numu Soo'adu, sutakoo nagedu oosoo Gi Toge'yoo puu oe-manakwanasoo, oosapa suda tumatugukepu. Soo Te Pabe'e yaa teepu-koobasoo petuse, ka sutakoo, numu tuma'emukwa mayugwedu kadoo'oo mayugwekwuse.

<sup>9</sup>Tamme ka Te Naa besa doodoamu manese ka suda namanedu nuuninokwu. <sup>10</sup>Tooe haga tooe oosapa gi toge manedu ka Te Naa doodoamu gi petzabedu tookwa, ka Numu Soo'adu nagedu. Tamme oo sopedakwato ka ooka gi togekoo, Numu Soo'adu tumayohokudu oosoo gi Te Naa doodoamu-matu.

<sup>11</sup> Ka Te Pabe'e mu naka'oedyuku-kwi manakwanasoo, soo Te Naa unnepu, "Mu sakwa nanasoobedya," mee'e na'unnedu mu oosapa nakano'o. <sup>12</sup> Mu sakwa gi ka o'nosoo toebetse Cain mee naneadu-kwa'ne manepana. Soo Cain suda manakwe ka tu wannga'a nuusoogwedukuna, ka tu wannga'a kaaheno tumatugu oo batsase. Soo Cain tookwa ka mu sutakoo nagedu. <sup>13</sup> Ooonne'yoona, E nanumu, mu suta'yoo numu yaa teepu-koobatu puu gi te petzape. <sup>14</sup> Saa'a mu suda manedu numu ka tu'ina oosapa togano-kwi'yookwu. Tamme ka tu'ise besa-kwitoo, oosapa namagwetzoidu-kwitoo me'a, tamme ka nanasoobedya. <sup>15</sup> Tooe haga tooe gi tu pupua'amu petzabedu tu pua'a batsadu-kwa'nesoo manepunne. Tamme oo sopedakwatoosoo soo numu puu ka tu nanumu batsase suda oo tumatuguna oo-matoosoo kodyukwu, yise gi ka Te Naa-baa petugakwu.

<sup>16</sup> Soo Te Pabe'e unu te soobedya, ooonne'yoona tamme-koobatoosoo nabatsapu. Tamme sakwa punno'o oo-wa'nesoo nanasoobedya. <sup>17</sup> Soo tooe haga tooe gi hemma tuugedu, ka tu pua'a tutuha manakwe sakwa oo tummatzi ka Te Naa unu soobedya oo-matoo nanesootuhiyana.

<sup>18</sup> E nanumu tamme sakwa unu nanasoobedya nanatummatzi gi meeoo sukwe unnepana. <sup>19</sup> O'no tamme ka Te Naa doodooamuna, tammesoo nanasopedakwadookwu. Tamme yise gi suikwu ka Te Naa-koobena manepetugase. <sup>20</sup> Tooe ka Te Naa tamme tunetammakuna gi mapu'apana, te nasootuaga'ne sapa, soo Te Naa ka te sopedakwadoona tutuha te soobedya te sootuha'e.

<sup>21</sup> E nanumu, tamme gi ka Te Naa-ma sua'ekwu ka moosoo oo sopedakwadoona te tutuma'emukwana oo soomu'wapu. <sup>22</sup> Tamme ka Te Naa nanetzakwiyiyina oosoo te nakana te sootuha'e, tamme ka tamme oo tunetammakuna nakabetseana. <sup>23</sup> Soo Te Naa meeoo soo Jesus Mu Tubetse Pabe'e, mu sakwa oo naka'oedyukuna unu nanasoobedya. <sup>24</sup> Tamme ka Te Naa besa unnepu nakabetseanona soo Te Naa oosapa tamme-no manenummekwu. Soo Te Naa oosapa tamme-no manenummekwu, ka tu Besa Pooha-ma te sootuhise.

**4** <sup>1</sup> E nanumu, tamme sakwa gi ka no'obatusoo poohabe naka'oedyukupana. Ewa yaa teepu-kooba na'esago'e, ka sutakoo poohabe-toohakwi. Ka nanesootuhibu numu tunedyooedu mee unnedu tamme-baa petuse, tamme sakwa ka hownnekoo oo pooha-gana sopedakwatoosoo, ha'oo Te Naa Besa Pooha-toohakwi numu tunedyooe. <sup>2</sup> Nu mu tuukwekwu, ha'oo tamme oo sopedakwadookwu, hownnekoo poohabe-toohakwi oosoo numu tunedyooe. Tooe haga tooe ka Te Naa Besa Pooha-toohakwi unnekwu, mee soo Jesus o kaaheno Te Pabe'e, oosoo togesapa na'unnedu ka yaa teepu-kooba tamme-baa numu petuse tamme-wa'ne'yookwu. <sup>3</sup> Soo tooe haga tooe yise mee unnedu, soo Jesus Te Pabe'e gi toge'yoo, oosoo tookwa sutakoo pooha-toohakwi'yoona ka Te Pabe'e nekwoho'ne. Soo Te Pabe'e tumoo'oodu, numu nemooagadu, tamme ka o'nosoo mu nanekemmadu nakadu meno'o yise moosoo tamme-naga.

<sup>4</sup> Umu esagoedu gi te nemoo'aga-wa'ne'yoo, e nanumu, tamme ka Te Naa Besa Pooha-toohakwi'yoona, oosoo no'oko poohabe matzoekudu. <sup>5</sup> Soo numu

esayaekudu ata-tammesoo numu neyugwedu, ka mu numu gi Te Naa Besa Pooha-toohakwi manepunnedu etzaga nemooa'aga. Umuoo numu esagoekuna ka mu numu sutakoo tumayohope mu nagetuunguna mu tunedyoo'e, oonne'yoona mu suta'yoo numu yaa teepu-koobatu mu nakabets'e'a. <sup>6</sup>Tooe haga tooe Te Naa naka'oedyukudu te nakapunnekwu, tamme ka Te Naa doodooamuna. Soo tooe haga tooe gi te soonakadu tookwa gi Te Naa heesoobedya, oonnekoo tamme oo sopedakwadookwu, ha'oo sutakoo poohabe oo-nagakoo tooetoo besow.

<sup>7</sup>E nanumu, tamme sakwa Te Naa unnena naka'oedyukuna nanasoobedya. No'yoona Te Naa doodooamu nanasoobedya soo Te Naa ka oo te mayugwena. <sup>8</sup>Soo tooe haga tooe gi numu petzabedu tookwa gi ka Te Naa doodooamu-matu, soo Te Naa puu oosapa unu numu soobedyadu. <sup>9-10</sup>Tamme oo sopedakwatoosoo Te Naa puu tamme unu soobedyaana, ka tu Besaa Tooa ka yaa teepu-kooba nabatsakupu, ka no'oko te tuma'emukwana kadoo mayugwena. Ka mooe'ugasoo soo Te Naa ka unu te soobedyaana, oonne'yoona tamme punno'o unu nanasoobedya. <sup>11</sup>E nanumu tamme sakwa unu nanasoobedyaana, ka Te Naa puu tubetse unu tamme soobedya.

<sup>12</sup>Gi haga ka Te Naa tookoope poonnedu. Tamme ka nanasoobedyaana soo Te Naa oosapa tamme-no manenummekwu. Tamme punno'o nanasoobedya manepetukwu, ka Te Naa tamme sooyugwe-wa'ne.

<sup>13</sup>Soo Te Naa ka tu Besa Pooha-ma te sootuhipu. Oonne'yoona oosapa te tummatzina tamme oo-no besa kemmadape. <sup>14</sup>Tamme yise oo sopedakwatoosoo, soo Te Naa ka tu Besaa Tooa yaa teepu-koobatoosoo taya, ka numu oo magwetzoi tuunguna. <sup>15</sup>Tooe haga tooe oo naka'oedyukudu soo Te Pabe'e Te Naa Tooa, tookwa Te Naa-no meadape.

<sup>16</sup>Tamme oo sopedakwatoosoo Te Naa unu te soobedya. Soo tooe haga tooe punno'o unu numu soobedyadu tookwa Te Naa-doodooamu-matu. <sup>17</sup>Tamme nananesootuhidu numu nana'unusoo nanasoobedya manemena, ka Te Naa tamme sooyugwe-wa'ne. O'no saa'a ka Te Naa numu nemadaboo'e tamme puu gi ka Te Naa-ma suikwu, tamme ka moosoo ka Te Naa unu soobedyaana. <sup>18</sup>Tamme gi ka Te Naa-ma sua'e ka unu oo soobedyaana. Tamme ka moosoo unu Te Naa soobedya manepetuse, moosoo ka te tuma'emukwana nasoomu'wapu gi hemma-ma sua'ekwu. Tamme ka suina suda tusooyugwe. Tamme ka moosoo oo sopedakwatoosoo Te Naa te mabetsea ka unu pumme te soobedya. Tooe haga tooe Te Naa-ma suidu tookwa gisoo ka Te Naa tu soobedya-kwi manakwe.

<sup>19</sup>Soo Te Naa mooe'ugasoo unu te soobedya oonne'yoona tamme punno'o Te Naa unu soobedya. <sup>20</sup>Soo tooe haga tooe ka Te Naa unu soobedya mee unnepana ka Te Naa besa doodooamu gi petzabena oosoo tookwa esaya'e. Soo tooe haga tooe ka Te Naa doodooamu tookoope poonnepana gi mu petzabedu hownnekoo ka Te Naa yise gi tu tookoope poonnena petzabekwu? <sup>21</sup>Soo Te Naa mee te netamma, "Soo tooe haga tooe unu e soobedyadu, sakwa umu e doodooamu tuwazoo unu soobedya."

**5** <sup>1</sup>Tooe haga tooe o soo Jesus Te Tubetse Pabe'e mee'e na'unnedu naka'oedyukudu tookwa Te Naa Tooa'a. Tooe haga tooe ka Te Naa unu soobedyadu Te Naa dooamu unu soobedyakwu tuwazoo. <sup>2</sup>Tamme ka Te Naa unu soobedyana, oo tunetamma-kwa'nesoo manena oo nakabetseana tamme tookwa Te Naa doodoamu besa soobedya. <sup>3</sup>Soo Te Naa tamme tunetammakuna tamme ka oo nakabetseana oosoo gi namanakwe tamme ka Te Naa unu soobedyana. <sup>4</sup>Tamme Te Naa dooamu gi ka sutakoo nakabetsea ka yaa teepu-koobatu numu mayohona. Tamme ka sutakoo moosoo matzooekute, ka Te Pabe'e naka'oedyukuna. <sup>5</sup>Soo Te Pabe'e Te Naa Besaa Tooa Tubetse oedyukudu suu'mu ka sutakoo matzooekute. Soo suta'yoo ka numu suta-tamme ohoyugwedu.

<sup>6-8</sup>Soo Te Naa oo waha soo Te Pabe'e oo Besaa Tooa baa-wi namatzakase, soo Te Naa oo wahasoo tuwazoo, ka Te Pabe'e nabatsase. Yise nakwitoo ka Te Naa Besa Pooha. <sup>9</sup>Esoo Te Naa besa yadooapu toge kaahenotu ka Tu Penebe Besa Tuooa'a-witu. Mu numu puu ka tu nanumu ha'yoo unakwe oo naka'oedyukute. Soo Te Naa unnepu ka sukwe numu unnepu, oonnekoo toge kaaheno'yoo. <sup>10</sup>Soo tooe haga tooe ka Te Pabe'e naka'oedyukudu oo sopedakwatoosoo Te Naa Penebe Besaa Tooa'a. Tooe haga tooe gi ka Te Naa naka'oedyukudu ka Te Naa ne'esatooe. <sup>11</sup>Soo Te Naa meeoo te tunetammakupu ka Te Pabe'e mane-koobatoosoo gi mobegwa-gakwu oosapa te gwetzoimokwuna te sootuhikwu. <sup>12</sup>Soo tooe haga tooe ka Te Pabe'e naka'oedyukudu tu namagwetzoina nasootuhikwu, soo gi tunaka'oedyukudu gi.

<sup>13</sup>Nu mumme Te Pabe'e naka'oedyukudu-matoo tubo'o o'no mu nananesootuha'edu numu ka oosapa gi mobegwa-gakoo namagwetzooidu, pumme tu sootuhipu sopedakwadookwu. <sup>14</sup>Tamme oo sopedakwatoosoo ka Te Naa-matoo nananesootuhina ka oo tunetammanna oedyukuna oosoo te nakana <sup>15</sup>te sootuhikwu ka pumme te nanetzakwiyi. <sup>16-17</sup>Unu nananesootuhi numu ka tunaka'oedyukudu ma'emukwa oo poonnena oosoo sakwa oo nananesootuhiku soo Te Naa yise ka tuma'emukwadu magwetzoikwu. Tooe no'oko numu tuma'emukwana gi besow sapa, soo too'e no'obatu soo numu tuma'emukwapu mesoo nanematzagakwuna'e. Sumubatu numu tuma'emukwana gi nananesootuhikwuni-wa'ne'yoo oosoo ka tuma'emukwadu-matooosoo namakodyukuse oo batsakwu. Ookow tuma'emukwape gi hownnekoo tamme nananesootuhi-kwa'ne'yoo.

<sup>18</sup>Tamme oo sopedakwatoosoo umu nananesootuhidu numu Te Naa doodoamu gi oosapa tuma'emukwano-wa'ne'yoo. <sup>19</sup>Tamme oo sopedakwatoosoo tamme Te Naa doodoamu, yise soo suta'yoo Gi Toge'yoo ka no'oko yaa teepu-koobatu mu gi tunaka'oedyukudu numu nemadunagakwu.

<sup>20</sup>Soo Te Pabe'e tamme-baa yaa teepu-kooba petuse te sootuha'e o'no tamme oo-toogoo Te Naa besa sopedakwadookwu. Ka Te Tubetse Pabe'e Jesus-toohakwi, soo Te Naa togesapa te sootuhi tamme yise gi mobegwa-ga gwetzoimokwu. <sup>21</sup>E nanumu, ka Te Naa-matoo suu'mu sakwa mu nananesootuhi mea. Yaanotu sapa esoo pooha nananesootuhibu-witu nanemamakwupetu.